



پوهاند دوکتور مجاور احمد زیار

پوهاند دوکتور مجاور احمد زیار پر هېوادني او

جهاني کچ د پښتو ژبې او پښتني فرهنگ

د سرخڼې او سيالی په هڅه

مرکه وال : انجنير عبدالقادر مسعود

(دويمه برخه)

مسعود: ستاسوله انده د اروپايي، هندي او پښتو موسيقي اساسي ځانگړنې کومې دي او څه توپير سره لري او دا راته وواياست، چې موسيقي او شعر سره په خپل منځ کې څه تړاو لري؟

زيار: زه د موسيقي نه هنر مندیم او نه يې ځانگړه، خو د غږپوهنې او بيا له تول و تال (rhythm) شعري سره تړاو يې راته د پښتو بدلېچ (میزان الشعر) يا وزن د څېړنې او اوډنې په ترڅ کې ښه تړاو جوت شو.

د پښتو موسيقي، ټنگ ټکور يا سندرا او سندرو وتلې څېرو، لکه د لرې پښتونخوا هغه چې په سر سر کې يې ارواښاد رفيق شينواری راځي او د برې دې چې په سر سر کې يې ارواښاد محمد دين زاخېل او نن سبا استاد عبدالرحمان رحمانی او لطيف جان بابي ټيکاو لري، دا راجوته کړې ده چې ښايسته د پښتني وگړني آهنگونه (غاړې، نارې، بابولالې، شين خالی، کاکړی...) پر هندي راگونو اوښتي دي. په بله وينا، يو لړ هندي راگونه او غږونه چې افغاني او بيا پښتني هنرمندان غږوي او کاروي، آره او ريښه يې بيرته پښتونخوا ته راگرځي!

ډیره په زړه پورې دا چې په یوه لنډۍ کې د (ارم راگ) یادونه شوې ده :

راگ د ارم راته رغېږي - چې لیونی د ښاپېری خدا کوی نه

په هره توگه، له دې هم نته نه شي کېدای چې همدا هندي تربوران ول چې په ټوله مانا يې تر بل هر ټبره له آريايي پېره تر اوسه زموږ د بېلابېلو گډو فرهنگي پاتوړو (میراثونو) ساتندويي او استازندويي ښه تراکړې ده. کټ مټ، لکه څنگه چې له اروپايي تربورانو سره مو په گډ ژب- توکميز «هندواروپايي» نامونه کې استازي کوي!

نو پر همدې دک و دليل د موسيقي په تړاو هم د دې ځواب په کار دی چې هندي-اروپايي، او لا ویلاى شو، د ختيزې- لويديزې موسيقي ترمنځ توپير په څه کې

نغښتی دی، او غبرگون به یې هم داوي چې تردغه منځ د هنري جوهر له پلوه کوم
 ستر توپیر نشته، خو د رغښتي تخنیک او فورم له پلوه په دې توپیر مومي چې
 زموږ داپراتوسرو «سا-را-گا-ما-پ-د-ني-سا» ټيکاو لري او لويديز دا پر
 شپږو. نور نو د دواړيو ساز الې هم له لويه سره پر څلورو ډولو وېشنه مومي:
 پرده يې (هارموني يا باجه، ارغنون، اکورديون، پيانو...)، تاري (باب، ستار،
 سنتور، دوتار، تنبور، ترنگو يا غږکه، سرينده، سرود، ويلن، گيتار...)، وهنيز
 يا ضربې (ډول، ډومبکی، چمبه يا داريه، نغاره، دوکړه يا تبله، زېربغلي، منگی،
 ډرم، جاز...) او بادي (دروى، شپېلى، سورنى يا سُرنا، کرنا، ترومپېت،
 ساکسفون، بينباجه، کلاريونېت، کلاريون...). ښايي اړوند هنرمندان او په تېره
 څانگپوهان تردغه منځ نور توپيرونه او بېلابېلې ځانگړنې له گرد ټول و
 ټوک (جزئياتو) سره وړاندې کړي، زما افاقي معلومات يا جنرل نالج همدومره دی.
 هرگوره، مينه والوته به زمادا سترگو ليدلي او غوږو اورېدلي هم په زړه پورې وي
 چې د تېرې پېړۍ په شپېتمو کلو کې لکه دانن سبا، دغلته د نا انساني
 پانگوالي (کپيتالېستي)، په بله وينا، پانگواکي (اېمپريالېستي) ناخوالو پر
 وړاندې يو سراسري سرغړاوى او پاڅون راپيل شوى وو او له کارگرو او
 کارمندانو رانيولې ترزده کړيالانو، استادانو، ليکوالو، شاعرانو، رسنوالو،
 پوهانو او هنرمندانو پورې به له سرو بيرغونو او شعارونو سره هره ورځ لاريونونه
 کول او په هغه لړ کې يې په زړو توکيزو او مانيزو فرهنگي آرونو او لارو رودواو
 بيا موسيقي پسې راواخېسته. پاپ (وگړنى) موزيک چې وار له مخه يې پيلامه
 رانښتې وه، تر بل هر دو ديز (کلاسيک) هغه ډېر منښت او گرانښت وموند چې
 هيپيان او بيتلان پکې تر بلې هرې ډلې ټپلې ښه ترا وځلېدل. د الهام سرچينه يې
 هم له آره انگازوره ختيزه موسيقي وه. خو ځښتونه او لوړ غږونه يې ورسره له
 افريقايانو راخپل کړي ول او نور تول وتال يې له هندي هغه. نور نو د يوهان
 شتراوس، موسارت، سبستيان بخ..... سپمفونيوارامو نغمو او کنسرتونه

دځوانان لاشه چې د پوځمنگو هم نه خوښېدل او بيا هغسې لوکس دريشي کړي،
درانه او غلي پلي نه کښېناستل. له يه سره به يې له سندرغاړو سره هممهاله يوراز
توپونه وهل او هماغسې يې اوازونه هم ور سره انگازه کول. بيا يې «راک اندرول»
يا په پارسي نومونه «رقص بجنبان و بچرخان» ځپل ځايناستی شو چې
سندرغاړي له اواز سره سره چورلکونه هم خوري. مالزو ډېر د اړوند پوهنتون پر
يونيم بندار او تلویزيوني ننداره بسنه کوله، خو چې په خپلو گناهگارو سترگو
مې وليدل، مستې او نشه نجونې خپل سلتراجونه ورغوځاروي، نو پر خپل
ايمان وډار شوم او له هغې هم توبه گار شوم.

په ايران کې پاپ موزیک گوگوش راپيل کړی وو او په افغانستان کې احمد ظاهر
او چې ترڅو د دغه بل ډول وار رارسېده، په دواړو هېوادو کې بنسټپالي واکمنه
شوې وه!

راوروسته په لويديځ کې د هندي موزیک په تېره ستار زده کړه هم دود شوه.))
راوي شنکر)) به يې اروپا او امريکاته راباله او ستار ته به يې د دوکرو له تال سره
ساتونه ساتونه کښېناستل. زده کړې ته يې ان هندستان ته هم پسې ور تلل. په پای
کې افغاني رباب ته هم وار راورسېد او استاد محمد عمر د اتيا يمې په نيمايي
کې امريکاته د ښوونکي په توگه وغوښتل شو!

مسعود: تاسې هغه شعرونه، چې سياسي، ايډيو لوژيکي، ارمني، متعهد او يا
ناژمن اړخونه ولري څه ډول خپري؟

زيار: د ناب ونږه شعروادب يا «هنرد هنري ادب د ادب او بيا شعر د شعر لپاره»
ليد توگه چې له ذهنيوال يا ذهني گرا (subjectivist) الماني فېلسوف مانوېل
کانت (۱۷۲۴-۱۸۰۴) څخه سرچينه اخېستې، په کرن کې بې سرو بوله زباده شوې
ده. په دې مانا چې تر اوسه هېڅ يوه بشپړه (مطلقه) نږه او سوچه هنري، ادبي او
بيا شعري پنځونه نه ده ليدل شوې. چې سل په سل کې دې يې يوازې «خوند»

رانغېستۍ وي او د «ژوند» هېڅ کوم څرک ترې نه وي لگېدلی. ځکه پنځگرېي په چوپه خوله طبيعي چاپېريال کې نه، بلکې په ټولنه کې اوسي او ټولنيز اندوژوند ورباندې لږ و ډېر اغېز بڼندي او په دغه لړ کې اندپوهه (ايديالوژي) او سياست هم بې نقش و اغېزه نه دی. هغه پنځگراو په ځانگړي ډول شاعر چې د سوچه او بې موخې پيغامه شعر داوه کوي، د چا خبره له همدې داوې يې د يوې موخې او پيغام وړېم توپرم راځي.

شعر تر هرڅه له مخه په يوه کره کېنکلي ژبنۍ ځولۍ کې د اند-و-واند (انديشه و خيال) او بيانگېر و لولې (احساس او عاطفې) يوه گډه زېږنده ده او دغه ذهني بنکارندې (پديدې) يومخيزې نانگېره (نامحسوسې و مجردې) نه شي رامنځته کېدای، بلکې دا هم پر خپل وار له نگېروړ مادي پنځيز (طبيعي) او ټولنيز چاپېرياله تومنه اخلي. له همدې کبله داخبره پرځای ده چې د شعر په نغېسته او رغېسته کې د طبيعي او انساني چاپېريال ليدنه کتنه (مشاهده) ستر نقش و اغېز لري.

زه پخپله هم د شعر په پنځونه او هم ارزونه کې دوې غبرگې ټولۍ (مقولې) هېڅکله له پامه نه غورځوم چې يوه يې «ژب- بنکلاييزه» ده او بله «ژب- انديزه»، چې د «هنري ارمان» او «ټولنيز ارمان» بنکارندويي کوي. د ريالېزم او بيا انتقادي او ټولنوال ريالېزم او هومايېزم لاره لېله هم همدا ده له دې پرته هره پنځونه يوه هسې وييلوبه، لفاظي يا فورمالېزم بلل کېږي او له انساني - ټولنيز ارمانه يوه توره تېښته. له دې نه هم څوک نته نه شي کولای چې رښتيني او ژمن هنر د پوهې او تخنيک تر څنگ د انسان په گټه د پنځ (طبيعت) په اېلونه او مهارونه کې پوره ونډه اخېستې او د تمدن تر اوسني بشپړتيايي پړاوه يې رارسولی دی. زه نه وایم، چې شعر دې د نورو هنرونو او بيا ادبي ځېلونو هومره د پنځيزو او ټولنيزو ناخوالو په ځلونه کې برخه واخلي، بلکې له داسې يوه پيغامه کار واخلي چې له

د پر هنري او بنکلاييز راکښونه يې څوک وار له واره و نه نگېرلای شي . داهم اړينه نه ده چې د هر لوستي او نالوستي سر دې پرې يوراز خلاص شي . همد ا به بس وي ، هماغه سيالان او بيا هغه پرې پوه شي چې د ناخوالو د پرې گوته ورته نيول په کار دي . او تر هر څه له مخه پخپله شاعر د د وارو ارمانونو له پيوستون او خړوبتيا خوند واخلي . نوزه همداسې يو ويناوال ژمن او استازگر بولم چې يو خوا دخپلځاني او مينه والو د بنکلاييز خوب (ذوق) خړوبوي او روزي او بل خوا د غمېدلو او غمولو پر وړاندې خپله ژمندويي او استازگري (تعهد او رسالت) راسمبالوي . په ترڅ کې بيا داچې ، هم يې د خپلې ژبنۍ ټولني پر کچ د پرمختيا او لوړتيا او هم يې د نړيوالې سيالۍ لپاره خپله تاريخي پازه ښه ترا پرځای کوي .

د ايران د نوميالي انقلابي شاعر (احمد شاملو) تر دې هم وړاندې ځي او وايي :
«... من به اين حقيقت معتقدم که شعر، برداشت های زندگی نیست، بلکه خود زندگی ست.»

مسعود: ارسطو وايي : (د شاعر وظيفه د اسطوري جوړول دي) . ستاسې پراند شعر له اسطوري سره څه اړيکي لري او پر پښتو شعريې اغېز څنگه ارزوي او همداراز د هېواد او نړۍ پر کچ په اوسنيو کړکېچنو حالاتو کې مو د شاعرانو له خوا د اسطورو د پنځولو (ايجادولو) په اړه ليد څه دی؟

زيار: ارستو د خپل استاد اپلاتون د شعريو هنې ياپويتیکه (بو طى قه) په توپير چې شعريې د پنځ (طبيعت هسې تشې پېښې گڼلې ، لکه په نورو فلسفي او پوهنيزو ليد توگو کې د هنر او بيا شعر په تر او هم له اسمانه ځمکې ته را کوز شوی . نو دا خبره يې له اوسني جاج سره ښه تراړخ لگولای شي . له اسطورو نه يې موخه همدغه نن سبا دود خيالي انځورونه ، سېمبولونه او نور ټول

بنکلاييز (استپتيکي) پسرلونه او پردازونه دي چې په ټوله مانا له هسې هو بهو پېښو او ساده سيده گوزارش سره د شعر بريدليکه راجوتولای شي .

تر هرڅه له مخه وړنده برېښي چې داسطوري دپېژندنې په اړه يو څه ووايم .

اسطوره يوه عربي نومونه ده چې د پرگړي يې اساطير راځي . انگرېزي انډول يې

ميټخ (mith) له يوناني (Mathos) څخه آره اخلي او مانا يې (ويي، خبره) ده .

ديني پوهنغونډ (Religion Encyclopedia)

ليکي چې يوناني لوگوس

(logos) هم په همدې مانا دی، په دې توپير چې لوگوس په استدلالې بنکالوه

(بحث) کې کارول کېږي او مېتوس هغه ويی دی چې په کيسه او روايت کې

راځي. په دې توگه په کيسه او افسانه کې هر کارېدلی يا کارېدونکی ويی

اسطوره بللای شو او په بنکالوه (بحث) کې ټول کارېدونکي ويیونه لوگوس

نومولای شو. لوگوس راوړوسته د (پوهنې) په جاج په يوناني کې د - لوگي او په

لاتين کې د - لوجي په بڼه کارول شوی او عربي د «لغت» په بڼه د (ژبې) او (کلمې)

په جاج و مانا راخپل کړی دی .

«د اسطوري د بڼه ترا پېژندنې لپاره : شاه سعود ، د پوهاند زيار په شعر کې مېت

يا اسطوره، لېمه (۱۹۹۸) ، ۱۰ گڼه .»

هنر او بيا شعر له مېتولوجي (اساطير پوهنې) سره نه شلېدونکی يا «ديالکتیکي

تراو» دا رازبادوي چې انسان د رېښتيني يا واقعي نړۍ تر څنگ له «خيالي» هغې

سره هم اړ او تراو لري. هغه نارژېدلي ارمانونه او ناخوېدلي هيلې او غوښتنې

يې چې له ورکينې راهيسې ناځانخبرې (تحت الشعوري) نړۍ ته چارناچار

ورتمبول شوي، زېرمه شوي او په ورځني ژوند کې تازه پرتازه هم بڼه او بد

ورپېنېرې ډېر څه اوري گوري او ورته خوښېرې، ارمانېرې او پخسېرې، بې له دې چې پوه شي، دېته يې اړباسي، د همداسې يوه خوالگر په لټه کې شي يا د چا خبره يوي «خيالي» نړۍ ته پنا يوسي. نو که يو مخيز يې ورخړوب نه شي کړای، د يوه درد ارامي (مُسکن) درمل هومره خو يې ور سپکولای او ارامولای شي؛ استېتيکي (بنکلايين) ذوق خړوبېدنه، يا په ساده ژبه، خوند اخېستنه که غريزه يې هم وي، له هماغې ناځانخبرې «زېرمې» او ورځنۍ تودوسرو سره ټينگ و ترينگ تر او لري. که څوک دا ووايي چې په دې ډول شاعر يو دننپال (درونګرا) دی او د چا خبره د خپل زړه پر اس باسي، خپل ځانګړي گرومونه يا عقدي (کمپلکسونه) اراموي او ورسره ورسره خپل بنکلايين خوب و ذوق خړوبوي. پر دې ناګار يا ناخبر چې په يو ډول نه، په يو ډول يې دغه هرڅه له نورو سره ګډ او شريک دي. که داسې نه وای، دا دومره مينه وال به يې له کومه کول؟

د فرويد او ملګرو، لکه اتورانک پر اند اسطوري او وګړنۍ يا فولکلوري کيسې، افسانې او روايتونه له خوب (رؤيا) سره ورتوالی لري. دوی وايي، هماغسې چې خوب د تمبېدلو او شړل شويو هيلو، غوښتنو او يادونو (خاطرو) د ټولګې د څلورگونو دويونو (قواعدو) تر اغېز لاندې رامنځته کېږي، د ولسونو افسانې او اسطوري هم په رښتینه هغه خوبونه دي چې را پڼځوي يې. د فرويد پستانو د شنې او ځيرنې (تجزیې او تدقيق) له لارې د اړوندو توکمونو، ټبرونو او ولسونو رواني اکر بکر جوتېدای شي او دغه کار د تمدن د تاريخ او ډېرو ټولنيزو اکرونو (حالاتو) د آرې او ريښې په بيا موندنه کې ستر ارزښت لري (تعبير خواب ۱۵-۱۶ مخ).

د اهم نومېرل شوې چې خوب (رؤيا) هرڅه په تېرژوندو ژواک کې ليدلي، ارمانلي او بيا زېرمه شوي هو بهو نه راځلوي، بلکې د شعر غوندي پرداز ورکوي او پر سپمبولونو يې اړوي، د بېلګې په توګه اوبه، باران، واوره، رلی، توپان، مار،

لږم، ځناور، اوبن، غر، پېچومی... د رېږو، ستونزو یا خطرونو سپېمبولونه گڼل کېږي او ځینې نور بیا د هیلو او هوسایيو او داسې نور، په دې توگه خوب تر هر هنره له شعر سره زیاته همرنګي او اړاو تر او لري، په بله وینا، خوب لیدل یو راز («شعرویل») دي. له دې دا پایله هم اخیستای شو چې هر انسان په خوب، په بله وینا، ناځانڅېری (تحت الشعور) کې شاعر دی، خو یوازې هغه څوک چې په ځانڅېري (شعوري) ډول هغه هرڅه ته ژبه ورکولای شي، شاعر بلل کېږي!

د دې ټکي هېرول هم په کار نه دي چې اسطوره همپاله یو سپېمبول هم دی، مانا دا چې دغلته بیا هم له سپېمبول، په بله وینا، له اسطوره یي سپېمبول

(mythological symbol)

سره مخ کېږو؛ په همدومره توپیر چې پر سپېمبول باندې پوهېدل اسانه دي او دا کار دکتني (مشاهدې) او لوستني اورېدنې له لارې کېدون موندلای شي، خو اسطوره یي سپېمبول د پوهېدنې لپاره څه غور و ژورتیا اړینه برېښي. د ساري په توگه بې له دې څوک پر «اهريمن» نه پوهېږي چې څه راسپېمبولوي او موخه مانا یې څه ده!

که له بل گوټپېره وکتل شي، هره اسطوره او بیا اسطوره یي شعر و کیسه له سپېمبولونو سره کار لري، په بله وینا، د اسطوري ژبه له آره سپېمبولیکه ده. نو کله چې د اسطوره یي سپېمبول نومونه کاروو، موخه مو په ټوله کې د هماغې ټاکلې اسطوري یو بیاځلي (مکرر) سپېمبولیزېشن دی.

په هره توگه، اسطوره که یو خواد شعر په ژبنی سپما او کېنکلتیا کې تر سپېمبول هم ډېره ونډه اخلي، بلخوا یې د نننۍ هنري جولې په رنگینۍ کې لا په زړه پورې ونډه پرځای کولای شي. ځکه زیاتره یوه درسته کیسه او شأن نزول رانغاړي. هرگوره، «مېتولوجي» نومونه (اصطلاح) مو هم چې تر نورو هنرونو یې په

شعركې د كار اخېستنې زيات ټينگار كېږي، وار له مخه سترگوته

(Myth) نېغ دروي .

که نه د دې توک په گډون گرده هنري رغنده ټوکونه (متشکله اجزا) يا اوزار، لکه څنگه چې پرله پسې مو راغبرگ کړل، يو مخيزد «خيال» زېږنده بلل کېږي او يو هم بهرنی رېښتيني (واقعي) هستي نه لري او په دې ډول تر «مېتولوجي» غونډه نوم لاندې راځي. په دې ډول پښتو شاعران هم د نورو بنکلايزو پښتوونو په ترڅ کې د اسطورو کارونه هم له پامه و نه غورځوي، نه جوړونه. په دې مانا چې اسطوري وار له مخه زموږ پښتني- افغاني، آريايي- آرياني، سامي- اسلامي او پر نړيوال کچ يوناني- اروپايي... تاريخ او فرهنگ کې شتون لري. له انځور، سپېمبول... سره يې توپير په همدې کې دی چې دغه د شاعر د خپل اندو واند (فکروخيال) زېږنده او نوبت بلل کېږي (د لا څرگند اوي لپاره: پښتو بدلېچ اړوند څپرکی).

هرگوره، چې له نړيوال دود سره سم زموږ شاعران او کيسه ليکوال... رېښتيني (نه افسانه يي) ټولمنلي ملي اتلان د سپېمبولونو او ورسره ورسره د اسطورو په نامه نومولای او کارولای شي، لکه واخلې، د درو گونو (افغان-انگريز) جنگونو او ورته ملي ازادپال اتلان او نورې تاريخي سټې. د ستر خوشال خبره، (مېرني دي... چې يادېږي په بدلو په سندرو)، له بدلو او سندرو يې موخه هم وگرځي هغه دي، لکه پخپله خوشال په دې لنډۍ کې:

نن پر خيبر د زلمو جنگ دی - خوشاله پاڅه چې مغول راغلي دينه؛

غازي اکبر خان پکې يې داسې ستايلي دی :

د توريالي اکبر له برمه - ځوانان د ننگ توري و هي سرور کوينه

د اکبر خان غازي په توره - وطن رناشو د بنمنان به ماتې خورينه

که جهان مري اکبر دې نه مري - يو خو بنه ځوان دی بل يې کړي جهادونه

د ميوڼد اتل يې هم په دې ډول :

پرايو بخان مې سلام وايه - دادی جانان مې کومکي در ولېږنه

د هندستان پېرنگی ژاري - که ژير ايوب پر دنيا وي کونډې به شونه ...

او پر پاچا خان داسې ناره شوې ده:

که له زلمونه پوره نه شوه - خان باچاخانه جينکی به دې گټينه!

د گاردين نومور خبريال او ليکوال «جنتان ستيل» بيا د افغانستان په تړاو په خپله يو تازه خپرنه او شننه کې هغه گردې تش په نامه اوسنی «جهادي اسطوري» درغلي ارزولې دي چې تر اوسه انگرول کپري او ډنډوره کپري!

بنايي، زه د نوي شعر رومبني استازی اوسم چې هم مې په زړو دوديزو اسطورو کې د ادلون بدلون هڅه کړې او هم مې د دغو نورو په کارونه او دودونه کې تر ټولو زياته ونډه پرځای کړې ده. په دغه تړاو د شاه سعود له خوا په ياده شوې ليکنه او بدلېچ کې له راغلي اړوندو بېلگو او هم له نويو کارول شويو هغو څخه يو کوشنی غورچاڼ را اخلم. رومبی د پخوانيو نورستانيانو د خدايگوتو (ارباب الانواعو) نومونو چې په «الينا» نومي ازاد شعر کې مې رانغښتي دي :

يوش (د شر خدايگوتی)؛ ترسکن (د انگورو او نورو شرابو - سته، خدايگوتی)؛

یمر (پنځگر)، مرا (ترگردو لوی پنځگر چې تر اوسه پرې لوري یاسوگند خوري)؛

گېش (د بښگنې خدايگوتی)؛

اندر andr

د کرکيلي او نېپرازي خدايگوتی) ... (سوزونه او سازونه (۱۳۰-۱۳۵).

د خوان نوبتگر شاعر غفور لېوال د درېگونو اسطوره يي منظومو په لړ کې چې ماد «حماسو» په نامه ورازولي، «لام او ايلينو» هغې څه ناڅه ورته الينا يي اسطوري را نغښتي دي .

زه له خپلو نورو اسطوره يي شعرو څخه پر دې لاندې قافيوالو بېلگو بسنه کوم :

– نوري دايوا داهورا د مزدک څلي زما

داواز سيوري اهريمن په غشو ولي زما

ما هر طاغوت ته دايما ن په مت ورکړې ماته

دي يې ډالونه په توبرو د برم سکنلي زما

ما د بهمن په پاک قلم واړه له سره وکښل

چې دازل قلم په برخه ول ليکلي زما

–... روان تخت د سليمان به څه ارمانم

–... لکه لمړکرم د سبا پر لوري لاره

د قاف غرونه مې پر مخ هم تر اې نه شي

جابلقا نه، جابلسا پر لوري لاره

ما امرلې يې د مينې په تړون کې ،

له دايوانه ، د مزدا پر لوري لاره!

–... خدايان د ځمکې په دا دومره مرگ وژوبلو ناگار

چې د دې بورې نیمه خواپه زړه کې څه تېرېږي

چې اهریمن د سپین تومان پر مېنه اور بلوي

څوک څه خبر، د اهورا په زړه کې څه تېرېږي

— غږ مې نه رسي تر عرشه، د اسمان لارې اوږدې شوې

د پوتایان را ته را سپلمه، د یزدان لارې اوږدې شوې ...

— ... د لمر څرک له نارنجباغه، پر وړانګنو وزرونو

هسک د عرش مزدک پر لوري، براق وزمه والوتلې

که ته ولاړې تر معراج، د ناپای بنا یست ترستونځه

ما سره کیسې د مینې، دې لاهسې خوبولې ...

— ... څه د وختو د هوسو زلیخا

!بنکلی یوسف کړ په تزویر زولانه

«ولی پرځای د بېګناه» حسنک

نه شي زورواک امیر، وزیر زولانه؟

لامو په غچ د هسک د خدای د د بنو

به ګورکې کړي، منکر نکیر زولانه!

— ... د منصورې مینې زیاد نه دی، څه دی؟

دا چې د دار پر لوري لار لند و و

چې بې اجله مرګ ته ماتې ورکړو

مورد «لزار» پر لوري لار لنډو و

د اور تونو د خوگلونو په ياد

د «نوهار» پر لوري لار لنډ و...

... په لټون د پرومپتوس سپېڅلي اور کې

واوښتم پرداڅه تورو مرو دوهيو

... د زردشت له دشتو لېرېدي، جنازې د سرو رېډيو

آريانا وېجه نيولې، له يوې مخې اغزيانو

د سوماله سوي کښته، لاس پر سر» سکه» لوگري

توري خاوري پر خوله پورې، د بخديو وريځانو

دا بيا کوم سرغړاند سيند، ياغي بنامارته ډالۍ کېږي،

سري ډولۍ د بنايست پېغلو، رالښلې چې ورا بانو؟

مسعود: تاسو د ادبي نقد او کره کتنې او د ادبي او فرهنگي مرکزونو د جوړولو په

اړه په هېواد کې دننه او بهر، چې د نورو ادبي څانگوالو تر څنگ واکيالي

(باصلاحيته) څانگپوه کره کتونکي غړيتوب و لري، څه ليد لري؟

زيار: ولې نه وايست، داسې يو مرکز رامنځته شي چې دا هرڅه په خپله غېږه کې

راونغاړي! په هر ډول، نن سبا د تش په نامه سرکاري بنسټونو او بيا «د افغانستان

د پوهنو اکاډمۍ» د يو نيم تش په نامه «د ژبو او ادب انستيتوت» د يوه داسې

ازاد بلونج (بديل) په بله وينا، «پښتو اکاډمۍ» رامنځته کول خورا اړين برېښي

چې پياوړي څانگپوهان پکې غړيتوب ولري او د پښتو ژبې، ادب او فرهنگ

لپاره يو رښتيني او پر لغبتي کار وکړای شي. سم له لاسه کېدای شي، د نړيجال»

انټرنېټ) په مټ دغه چاره راپيل شي، کرنلارو تگلار ورته جوړ شي. ان تردې چې پرانستونې غونډه يې هم په همدې وسيله کېدون موندلای شي .

ما پخپله درې کاله وړاندې په هېواد کې دننه د «پښتو فرهنگستان» په نامه د يوه داسې اکاډمۍ پرانستونې غونډه جوړه کړې وه او له هغه راهيسې مې په همدې موخه او نامه په خپل کلي (حصارک-مزينه-ننگرهار) کې پر نوي ودان کړي کور ليکدره (لوحه) خړولې ده. خو د نوموړې غونډې برخوال يې په عدليه وزارت کې پر راجسترو لو ټينگار کوي. که نه هسې خو ډاډه دي چې او سنی «اېمپريالېستي- جهادي» دولت بې له هغې هم له ډېرې ناغېرې څخه، له څو کلو راهيسې د نورو سرکاري بنسټونو غونډې د پوهې او فرهنگ دا هم ځاني (شخصي) کولو لپاره زرغون خراغ بل پرېښی، خو ټول زور پر رسنيزو او بيا تلويزونونو اچول شوی او زموږ داهڅه گرسره نوې ده. ما دلته په انگليستان کې هم له نورو څانگپوهو ملگرو سره پتېلې چې اروپايي او امريکايي ختيځپوهان هم له ځان سره ملگري کړو، که څه هم زياتره بوداگان شوي، خو لېوالتيا يې راته پوره څرگنده شوې او له واک او اغېزه يې پوره گټه تر لاسه کولای شو.

مسعود: يو شمېر ليکوال او څېړنوال وايي، چې پښتويوه زړه آريايي ژبه ده، او د آريايي ژبو يوه خپلواکه څانگه ده. تاسو د يوه ژبپوهاند او بياتاريخي- پرتليزي ژبپوهنې څانگپوه په توگه د پښتو ژبې لرغونتوب د تاريخي او ادبي اسنادو له مخې څه ډول څېړئ؟

زيار: د لرغونپالنې (قدامت پسندی) د ليد توگه د دوديزو پوهانو پاتوړې (ميراث دی) چې آره او ريښه يې لرغوني پېر ته رسي. يهودو دا باتې وهلې چې عبري (عبراني) ډېره زړه ژبه ده او ټولې ژبې ترې رازېږدلي او بيا يونانيانو له خپلې ژبې پرته بله ژبه نه باوروله او له همدې لامله يې نور گرد نړيوال بربروس (بلبلان) بلل. راوروسته پکې پوهان، فيلسوفان او په تېره د تاريخ

پلار(هېرودت) رامنځته شو او د گردې نړۍ ژب- توکمیزې لیکنې خپرې یې هم مخې ته ور کېښوې، خو چې د سکندر په مشرۍ یې نورو هېوادو او بیا د پخوانو خپلې سوېې راوغځولې او له یونانۍ سره د نورو ژبو ژورتوالي ته ځیر شول، نو دوی هم یهودي ورته ساتې باتې راواخېستې. عربو ټول نا عرب لا گرسره گونگ (عجم) وبلل؛ ډېری روسان له پېریو راهیسې تر اوسه جرمنیان په ورته نامه «نیمیسکي» یادوي!

په پښتنو کې لږ و ډېریو د بل پر گړدود هم ملنډې وهي او په راز راز نومونو یې نوموي، لکه واخلي پېښوریان او نور شاوخوا پښتانه بنوځیان نیم ژبې «شیتک» بولي او ستر خوشال چې له شپږو پښتو (نسلو) راهیسې یې کورنۍ په اکوړه کې اوسېدلې او د خپل غرنی کرلاني گړدود پر ځای یې پېښوری او بیا ادبي پښتو را خپله کړې وه، په خپله نوموره بولله کې هم همداسې یاد کړي دي:

له هرچا سره چې کښېني، همغه شي۔ اوس مې نیمه ژبه خوښه شوه شیتک يم:

زموږ دوی ته هم چې پر (۱۹۳۶) ز. کال د افغانستان د یوازېنۍ ملي- رسمي ژبې په توگه د پښتو روزنې پالنې پازه و سپارل شوه او په ترڅ کې له دې هم خبر شول چې ختیځپوهان پر پښتو او پښتنو لیکنې خپرې کړې دي، نو دهغوی له منځه یې د نولسمې پېړۍ د یونیم انگرېز پښتو پوه دا خبره واره داره وگڼله چې دا ژبه د دواړو (هندي او ایراني) څانگو ترمنځ ځانته جلا «درېمه» څانگه جوړوي. د هماغې پېړۍ په وروستیو او د شلمې پېړۍ په لومړیو کې چې د نوې ژبپوهنې استازيو، لکه فرانسې دارمستېتر، الماني گایگر او نارویژي استاد مورگنستیرن یې په ساینټیفیکو (فونولوجیکو او اپتېمولوجیکو) فارمولونو ایرانیوالی پر زباد هم ورساوه، بیا یې د «ایران» پر ټکي سرنه خلاصېده، ځکه پر نوموړي کال زموږ تر بورانو د خپل هېواد نوم له «پارس» څخه پر «ایران» راوړلی وو. هغه هم د نازي غورځنگ په پلویۍ په دې موخه چې د عراق او تورکیې له پولو تر مارگلی

«تکسیلا» پورې د گردې آریاني ژبې سیمې ټولو اکمنۍ لپاره لاره هواره کاندې سره له دې چې د (۱۹۷۵) ز کال په وروستي نړیوال پښتو سپینار کې د استاد مورگنستیرن په مشرۍ ټولو آریانیپوهانو او پښتو پوهانو پرې ومنله چې «ایران» د «اریان» اوبنتې بڼه ده او که بیا هم ورسره ناباندې پاتې شول او حساسیت ورسره لري، افغاني لیکوال او پوهان یې پرځای هماغه پخوانۍ آره بڼه بیرته رادودولای شي، خو دودیزو ژبپوهانو له خپلې هېندې وانه وښتل او تراوسه یې یونیم ژوندی پاتې پلویونی ځوان پښت ته هماغه زړې او تې بوتې انګروزوي چې ته یې هم ورته پوښتنې ته اړېستلې!

د نړۍ گردې شپږزره ژبې سره همزولې دي او گردې د خپلو خپلو ټولنو ورځنۍ اړتیاوې پرځای کوي. ترمنځ یې یوازې توپیر له فرهنګي پلوه دی. پښتانه د دې پرځای چې دغې سیالۍ ته پام راواړوي او پکې د پوهې او فرهنګ د غورېدا او د دې کار لپاره یې د یوې-یوازې-کره لیکنۍ بڼې سمبالتیا ته ځیر شي، پر هماغو زرو پاتشونو یې شخوند وهي او همدا وايي: «پښتو چې دومره زړه ژبه ده، ولې ورته له پارسی سره یو برابر حق نه ورکول کېږي؟». یو لاشه مهال مخکې لیکلي ول «دا چې وايي، پښتو شپږ زرکلنه ژبه ده، نو ولې...»، که زه د همدغې جهل و جنگ ځپلې ژبې د علمي او فرهنګي له سرخښې وزگار وای، یوازې ځواب به مې ورته دا وای: «ورشه، له هماغو و پوښته چې دا خبره یې په غور کې درڅخولې ده!» او دادی متې ته راباندې زورور شوې او غبرګون ته دې اړېستم!

له پښتو او پښتون سره د هېرودت پکت او پکتویس یا هندي پکتها... هم همداسې درواخله.

د دغو ناسمو انګېرنو پوره سپیناوی: پښتو او پښتانه د ژبپوهنې په رڼاکې له (ساګي مخینې سره- ۱۰۷ تر ۱۲۵ مخ).

مسعود: هغه مهال چې د دولت له خوا زموږ په هېواد کې د پښتو ژبې د پالنې

اودودونې غورځنگ را پيل شو، ستاسې

پراند کومو پوهانو اولیکوالو د څرنګوالي له څومره بيز او څرنګيز پلوه پښتو ژبې

او ادب ته ځانګړې پاملرنه کړې ده؟

زيار: هسې خو تېره پېړۍ په دولتي چوکاټ کې د پښتو پالنې نوي پېر له امانې

او بيا په نادري پېر کې له «پښتو مرکې» را پيل شوی وو، خو د يوه پرلغښتي

سراسري غورځنگ بڼه ورته پر (۱۹۳۶) ز کال ورکړ شوه. د دغه غورځنگ انگېزه

او موخه، لکه په سر کې چې ورته نغوته وشوه، زموږ لويديز ګاونډي شاهي نظام د

هېتلري او موسولوني فاشېستي ژبتو کميز پيورېزم او په تېره د نازيانو

د «آريانيوالي» بې سرو بوله داوو او انګروزو تر اغېز لاندې پر (۱۹۳۵) ز. کال د

خپل هېواد زوړ تاريخي نوم «پارس» پر «ايران» راواړاوه، نو افغان شاهي نظام

متې يو کال پس پر ځان وخوره چې ولې يې په پتو سترګو پوښتنپاڼه (استعلام)

ورلاسليک کړې دی!

ځکه د محمد گل مومند په مشرۍ يو څو روښاندو لیکوالو افغان شاهي دربار

د ګاونډي تربره نظام د سيسي ته ورځير کړ چې غواړې د «ايران» تر نامه لاندې له

پارس خليجه تر مار گلی (تکسيلا) ټول تاريخي «ايران زمين» په خپله

او بجه (قلمرو) کې راگډ کاندې. مومند بابا هغه شپې ورځې د لوی کندهار پوځي

او ملکي پازوال (تنظيمه رئيس) وو. نو د ميوند تاريخي هديرې له رغاونې او

پښتو ډبر ليک (څلي) يې راپيل کړه. «طلوع افغان» يې پښتو ته راواړاوه او تاند

زلمی مرستيال (حبيبي) يې چلوونکی (مدیر) وروټاکه او ننگر هاری «خادم» يې

ورسره مرستيال. بيا يې چې د استاد حبيبي نوښتګرانه هلو ځلو تر سخت اغېز

لاندې راوست، له کابله يې ورته د هغه مهال د لوړ ترينې (دېرش زره افغاني) جايزې

او يو څه ځمکې هوکړه تر لاسه کړه. همداسې يې د نورو استعدادونو په لټه کې

شو. داسې برېښېده چې له کندهاره کابل ته «مرکه د پښتو» په نوي نامه «پښتو ټولنه» را لېږدونه هم د ستر مومند په نوبت شوي وي. ځکه نادر خان د کابل د نيونې په پاداش کې نه يوازې «لمراعلی نښان» ور لورولی وو، بلکې خپل شپږم ورور يې هم نومولی وو، نو ظاهر، داود او نعیم دواړو ورونو ورته کاکا وايه. نو وزير صاحب يې له دغه ويسا (اعتبار) څخه د پښتو ودې وش، پراختيا او پرمختيا لپاره گټه اخېسته. د ژوندو ژواک په وروستيو ورځو شپو کې يې له هيبکه ظاهر خان ته زنگ را وواهه او ده چې ورته وويل، «کاکا خيريت است در اين نصف شو...؟» او هغه له لوبښې سره سم په توند پښتو گړدود خبره ورپرې کړه: «بيامو لکه چې ځان پر ايران وپلوره او پارسو مو ورقانوني کړه!». پاچا چې ورته وويل: د اساسي قانون د جوړونې په کومېته کې له نورو سره يو برابر پښتانه ول، لکه سيد شمس الدين مجروح، موسی شفيق او دوکتور صمد حامد، هغه راغبرگه کړه، دوی چا پښتانه کړل، يو عرب، بل کشميري او دابل ستاسې خپل بې پښتو محمد زى!»

په هر ډول، هغه لوی انسان هغه غورځنگ تر دې بريده را ورساوه چې لومړی ځل پښتنو ته په مورنۍ ژبه لږ تر لږه د لومړنيو، منځنيو او څه ناڅه لوړو زده کړو رښته (حق) ترلاسه کړ، د اړوندو سيمو دوتر دېوان يې هم پښتو کړي ول چې تراوسه يې يوازې په ننگرهار کې نښه نښانه هومره راپاتې ده. د پښتني-افغاني ملي وکر (هويت) د نومېرنې (تشخيص) په لړ کې يې

له پاميره تر ميمني د پښتنو د آرتا ټوټې بيرته افغاني کول او داسې نورې کارنامې يې په هره توگه د تاريخ په زرينو پاڼو کې د تل لپاره خوندي پاتې دي، خو د ژبنيو هاندو هڅو پايله او بېبره يې پر ژوندونې وليده او هغه دا چې د استاد حبيبي را وروسته يې له جوماتونو څخه د نورو گڼو راچاپلو استعدادونو په لړ کې نور څلور «ستوري» او ستورگي د ژبې او ادب پر هسک راځلولي ول.

دا د همغه غورځنگ لوی او واړه ستوري ول چې د زاړه دوديزو نوي اکاډمیک پښتني پښت ترمنځ يې يو تاريخي پول رامنځته کړ .

مسعود: پر تاسې د يو شمير ليکوالو له خوا دا تور هم لگول کېږي چې دوديز پوهان او بيا د پښځگونو ستوريو پر وړاندې يو سخت انتقادي دريځ لري، که په دې تړاو راته څه ووياست!

زيار: پر ما باندې د نورو تورو او پيغورونو په لړ کې دا تور هم بې سرو بوله دی دا چې زه له علامه (حبيبي) تر استاد بېنوا، استاد رښتین، استاد الفت، مولانا خادم... او استاد (رشاد) پورې د پخوانو استادانو څېرې او څېړندودونه، هغه هم د «ژبپوهنې» په تړاو نه منم او د زاړه «يوناني» طب په څېرې له دود و موده وتلی بولم، نو دا يې خدای مکره، د شخصیتونو سپکاوی دی!

هو، لکه څنگه چې سوکرات، اپلاتون، ارستو... علمي پاتورو ته ټوله علمي نړۍ له تېرمهال پلوه درناوی لري، ما هم له تاريخي پلوه د خپلو پخوانو پوهانو او استادانو او ورسره ورسره ليکنو څېرونو ته تر بل هرچا ډېر درناوی درلودلی، په تېره استاد حبيبي او ليکنو هستونو او په ځانگړي ډول يې تاريخي او متني اثارو ته. خو دامې اوس نه، بلکې هغوی ته په غونډو سېمينارونو کې هم مخامخ په زغرد ويلې چې تاسې له نشته راپيل کړې وه او په دې توگه مو زموږ نوي اکاډمیک پښت ته لاره هواره کړې او دا د زمانې غوښتنه ده چې نوې خبرې به د زړو ځايناستي کېږي. ما تر تاسې وروسته له وسمهالو لويديزو استادانو سره د ادبپوهنې، توکمپوهنې او نورو څېرمه ټولنيزو څانگو څانگو ترڅنگ نوې ژبپوهنه او بيا هندواروپايي او هندوآرياني فېنالوجي د آرو څانگو په توگه لوستي او له لوړترين لاسوند سره راستون شوی يم. نو په دې به مې نه گرموی چې خپل لوستليکي (تکسبوکونه) ستاسې دهغو ځايناستي کوم!

په پخوانيو استادانو کې يوازې تر ګردو مخکښ استاد حبيبي ددې منښتې
مېرانه درلوده چې ووايي: موږ تردې ځايه راوړسوله، نور تاسې نوي اکاډميک
پښت پوه شه چې څنگه په نويو علومو فنونو خپله ژبه، ادب، تاريخ او فرهنگ د
جهاني سيالي جوګه کوي!

په دې توګه استاد حبيبي د نورو په توپير له ما او نور نوي اکاډميک پښت سره
دومره اړيچ نه لاره او بيا يې دا پراخ نظري چې د سمتپالو پر خلاف يې د يوازېني
سيمې زګردود پر ځای ان د لسمو لمريزو کلو راهيسې د ټولو ګردود د يوه
معياري غورچاڼ ټينګ پلوي وو او په همدې موخه يې د اړوندو غونډو مشري
کوله.

د اطلاعاتو او کولتور د سلاکار په توګه يې رانه پر (۱۳۵۳) ل. کال وغوښتل چې
تازه بشپړه کړې «وييپوهنه» د کالنۍ جايزې لپاره وروړم. د ژوند په وروستيو
ورځو کې تر بل هر وخته زيات پوښتنې ته ور تلم او بهرته داستوني او درملنې
لپاره مې له وزير «مجيد سربلند» سره تڼۍ وشلولې. خو ما چې تر څو دوکتور
نجيب الله ورواسطه کاوه، گونديانو «پوهنتون = دانشگاه» پر سرناڅاپه د
مېلمه استاد په پلمه دېموکراټيک المان ته راشروني (تبعيد) کړم او مياشت دوې
وروسته مې د ارواښاد استاد له «ويرنې» سره گوندي استعفا پاته هم وړلېرله!
له استاد بېنوا سره زما راشه درشه هم تر پايه ټينګه او ترينګه پاتې وه. د انقلاب
په بورډنورې زورواکي پېر کې چې زه تر بندي کېدو پورې څو مياشتې د پښتو
څېړنو نړيوال مرکز سروال وم، د يوه وياړلي سلاکار په توګه مې تر وسې وسې
ناز او په خپل سرکاري گاډي کې مې تر «برېښه» رساوه. د ليدو کتو وروستې
وياړ يې هغه مهال را په برخه شو چې د انقلاب له نوي پېرسره په ليبيا کې سفير
شوی وو او په مسکو کې تر درملنې وروسته کابل ته راغلی وو.

استاد الفت هم چې له يوې لسيزې راهيسې کورناستی وو، د هغو دوو استادانو غوندې له نوي پښت سره کوم اړيچ نه لاره او دا يې د پښتو ټولني په مشرتابه پېرکې پرزباد رسولې وه؛ تر دې چې ما ځنې د ژبپوهنې په نويو نومونو کې سلاهم اخېستله. خو دوه نور ننگرهای ستوري، مولانا خادم او په تېره استاد رښتين راسره تر پايه مرور ول. همدا به يې ويل چې پښويه (گرامر)، ويپوهنه (اشتقاقونه او ترکيبونه) ... يې د کاني کرښې دي او ما هغه د نورو استادانو تر لوستليکيو له مخه د پوهنځي له نصابه ورکښلي او خپل دا مي ورځايناستي کړي ول!

ما يې بيا هم پوره درناوی کاوه او هغه مهال چې په خپل کور، ننگرهار کې گوزنوهلی پروت وو، د ليکوالو له انجمنه مي د «ممتاز فرهنگي» ستاينوم له مادي امتياز سره ور په برخه کړ او د پېښور د کډوالۍ په شپو ورځو کې يې هم پوښتني ته ور تلم.

مسعود: لکه څنگه چې ما له نورو ليکوالو اورېدلي او څه ناڅه راته ستا له «اندوژوند» څخه پته لگېدلې، تاسې د ژبپوهنې، ادبپوهنې، توکمپوهنې، تاريخ او داسې بېلابېلو اثارو او زرگونو مقالو په ليکنه او خپرونه تر علامه استاد حبيبي راوړوسته له څومره بيز، اوبيا څرنگيز پلوه د رېکاډ څښتن ياست، نو که په دې تر او لنډ څه ووياست!

زيار: د رېکارډ خبره رومبي ځل ځوان هڅاند ليکوال اسماعيل يون زما په نامه کښلي نښير (۱۹۹۳م) کې د خپلې شمېرنې له مخې کړې وه او په دويم چاپ (۲۰۰۹) کې يې د نويو چاپ شويو کتابو له يادونې سره بيا راغبرگه کړې ده. د دې لپاره چې په څو ناستي سيالان راپسې راوانخلي، وار له مخه دا څرگنداوی اړين بولم چې زما له څه له پاڅه ۱۳۰ نښيرونو څخه تر اوسه متې څلو پښت دا له چاپه راوتلي کتابونو او پاتې هماغه ۱۰۴ پښتو گړدودي اثار دي چې د»

افغانستان ژبپوهنې اتلس» د یونسکو پروژې په لړ کې مې کښلې او د نورو برخوالو په توپیر مې د سویس له شپږ کلنې زده کړیزې مېشتیا سره په څانگپوهیز بهیر (پراسېس) ونډه هم اخیستې ده. له بده مرغه د اړوند اتلس په ترڅ کې د نورو ملگرو هغو تر څنګ زما تیار خپرلي او چاپ ته چمتو دا هم د برن پوهنتون په خوندیخ کې همداسې بې برخلیکه پراته دي او منډو ترنډو مې تر اوسه کومه گټه نه ده کړې!

مسعود: تر ما پورې ډېرو پښتو مینو ته جوته ده چې تاسې د گڼو پښتو گړدودونو او بیا نوې ژبپوهنې په رڼا کې پر پوهنتوني او اکاډمیک کچ د یو لړ بنسټیزو لوستلیکیو یا درسي کتابونو (پښتو پښويي، وییپوهنې، شعرپوهنې، آرپوهنې، لیکلارې، لیکلارښود، پښتو او پښتانه د ژبپوهنې په رڼا کې ...) پر کښنه او ښوونه (تدریس) او بیا زرگونو رسنیزو لیکنو خپرڼو سربېره، د «یوې پښتو- کره پښتو» غورځنګ هم پرمخ بیولی او اغېزې یې له هېچا پټې نه دي، نو که یوه لنډه رڼا پرې واچوئ او بیا یې تر اوسه مخته پر تې ستونزې راته پر گوته کړئ!

زیار: دا پر زباد رسېدلې چې تر سیاسي غورځنګه پوهنیز او فرهنگ دې ډېرې ستونزې او کړاوونه لري. ځکه دلته د نوي او زاړه تر منځ د شخړې او ټکر خبره ده چې تر هر څه زیاتې رواني رینښې لري. د افغاني، په تېره پښتني وروسته پاتې دودیزې او تېریزې ټولني ډېرې نالوستي خو بې له هغې له لیکنې ژبې سره څه اړ او تړاو نه لري، خو هماغه کم سلنه لوستي، زده کړه وال لیکوال او پوهان یې له ورته تېرنیز او سیمینیز اندو واند (ذهنیت) سره په اسانه او یوواړیزه توگه د ژوند و ژواک د نورو ډگرونو غوندې ژبني- گړودودي یووالی ته نه چمتو کېږي. او بیا د هغه چې یو ټولواکمني ښاخ و غرور ورته له نیکونو ورپاتې دی، د خپلو مشرانو کړې او منلې پرېکړې هم ردوي. هغوی د یاد شوي غورځنګ په هماغو لومړیو کې د نورو سیمو له استازیو سره دې پرېکړې ته رسېدلي ول چې

د یوازیني کندهاري گړدود پرځای د ټولو غورو گړدودونو یو غورچاڼ باید د یوې کره پښتو بنسټ وټاکي . له همدې لامله یې په دېرشمو لمريزو او راوړوسته کلونو کې تر درو سراسري غونډو او پرېکړو راوړوسته یې نوره هم پسې پاینه موندلې او تر ټولو وروستنی بېلگه یې پر (کال په کابل پوهنتون کې د علامه استاد حبیبی په مشرۍ جوړه شوې غونډه وه . ترڅو وار نویو ژبپوهانو ته راوړسېد . پر هماغه کال چې تر څلور کلنو گړدودي څېړنو وروسته مې په برن پوهنتون کې خپلې زده کړې نوې پیل کړې وې چې استاد تېري له امریکا څخه د ژبپوهنې له ماسټري لاسوند سره «نوي ژبپوهنه او ژبني مسایل» رساله د پښتو ټولني په چوکاټ کې له چاپه را وکښله . په هغه کې یې د زړې دوديزې ژبپوهنې او د ټولني له رامنځته کېدو راهیسې شوې هڅې او پرېکړې ناسمې او ناپوهنيزې بنوولې ، خو د هماغه هوکې کړي «غورچاڼ» یې نور هم ښه ترا ور ځیرلی وو . هغه هم په دې علمي دلیل چې د کندهاري او ننگرهارې گړدودو په گډون هېڅ یو پښتو گړدود کوم «اقتصادي، اجتماعي او سیاسي سیادت» نه لري چې د یوازیني «معیاري لهجې» په توگه پر نورو پښتنو و منل شي . د استاد رحیم الهام او همداراز قلندر مومند بیا په دې «سوسیو لنگویستیکي» لاسوند دا «پلرنی نصیحت» را مخته کاوه:

«ترڅو چې پښتني ټولنه له اوسني قبیلوي او بیا فیوډالي پړاو، پانگوالي هغه ته نه وې رسېدلې، د معیاري پښتو د رېږې هواری ناشونی دی!»

زما دلایل چې ان څو کاله وړاندې د بي بي سي پښتو خپرونې په گډه مرکه کې بې کچکوله قلندر ته هم وړاندې کړل داسې لنډيز مومي «اوس سم له لاسه موز دا له تېرنی او فیوډالي پړاو را وتلي او پرمختللي نړیوالې علمي - فرهنگي سیالی ته مو ملا ترلې ده، په کوم گړدود لویديزو والو ولې په هغه پړاو درې پېړۍ پخوا یوه کره لیکنی .. ایاموږ بیرته پر شا ولاړ شو او کتاب، قلم، بنوونځی... د بنسټپالو

په خپر وسوځو))، او ياد بېلابېلو سيمو، کليو، بانډو او خپلونو، تېرونو لپاره بېلابېل ښوونيز يا درسي کتابونه، پښويي (گرامرونه)، ليکدودونه، ليکلاري، سيندونه (قاموسونه)، چاپي او برېښنايي رسنۍ... رامنځته کړو؟

مسعود: له څو کلو، په تېره د «پښتو ليکلارښود» له خپرېدا راهيسې په دې کال دوه کي ځينې ليکوال پر تاسې دا نيوکه کوي چې د «يوې-کره-ليکنۍ پښتو» په تړاو مو سويل لويديزه گړدودي ډله خورا لږه په پام کې نيولې او زيات زور مو پر درونورو ډلو، په بله وينا (منځنۍ، سويل ختيزه او شمال ختيزه پښتو) اچولی دی، ايا دا نيوکه يې څومره پر ځای ده؟

زيار: د يوې ژبې علمي پښويه (گرامر) او بيا يې اړونده ټاکلې کره (معياري) بڼه هغه اساسي قانون ته ورته دی چې د ولس د امرلو (منتخبو) استازيو له خوا رامنځته کېږي او سرکاري د پلي کولو پازه (مسووليت) لري. ما څه د اتلس په تړاو او څه په ځانگړي نوبت له آمو تر مارگلي، په بله وينا، له اسلام کلا تر اسلام اباد او بيا له بولانه تر واخانه سل يو نيم سل پښتو گړدودونه راټول کړي او د اروپايي پښتو پوهانو تر لارښوونې لاندې خپرلي، شنلي او پر څلور ډلو ويشلي، او هله مې د يوه ژبپوهنيز پروسيجر له مخې ځنې رغولې غورچاڼ د «يوې پښتو-کره پښتو» په نامه په ليکلارښود کې رانغښتې دی. په دې ډول، دالارښود د هرچا او هرې سيمې او تېر استازندويه دی، نو هېڅ يوگړی (منفرد) وگړی ددې داوې او نيوکې رښته (حق) نه لري چې ووايي، دا زما يا سيمې او تېر ځلندويه او استازندويه پښتو نه ده، نه پکې زده کړه کوم او نه ليکنه لوست او ليکوالي!

مسعود: له دوه درو کلو راهيسې د(ی) گانو شخړه راروانه ده، که پر دغه ليکدودي رېره يوڅه رڼا واچوئ!

زيار: ما د پښويي درېيم چاپ (۲۰۰۵ل) په سريزه، لارښود او گڼو ليکنو، ويناووکې پوره روښانه کړې چې دا ليکدودي ناغېږي يا تېروتنه نه، بلکې

دگر دودي توپير زېږنده ده او دشخړې پرځای يو خانگپوهيز او گډ پوهاوی رامنځته کول په کار دي .

دلمریزې پېنځمې لومړۍ يا دويم کال وو چې ما د اړوندي سيمې شاگردانو څخه د يو لړ پوښتنو په ترڅ کې د دې مشورې سر پيدا کړې . داسې چې د نورو گړدو پر خلاف يې په هر څجن خپلواک (واوبل) پسې هر يو پر بل اړاوه، په دې وروسته ډول :

زور پر زورکي (لکه مينه او ښځه)، اوږده- ې پر لنډه-ي، لکه (ښځې- ښځي، ښوونکې- ښوونکي)، زورواله- ي پر زورکيواله (ي، ئ)، لکه (پلۍ- پلۍ، ښوونکۍ- ښوونکۍ)، اوږد و

(O) پر لنډ - و (u)، لکه (تودوخه - تودو

u خه، مېړوښه - مېړو

u ښه)

سوی ل لوی دځوال په دغه لړ کې اوږد څجن و او بل هم پر لنډ اړوي، لکه (تورۍ- تورۍ، زېږې- زېږي، چېرې- چيري) ...؛ لا په زړه پورې يې بيا دا چې يو وستوي ناڅجن توکي چې پوهاند تږي (۱۹۷۸) ز. پرې د

((clitics))

تر سرليک لاندې دوکتورا تېزس کښلی دی، هم د درو نورو ډلو پر وړاندې له ورته خپلواک ونج (واوبلي بدلون) سره ادا کوي :

اړيکوييکي (ربط اادات)، لکه (چې- چي، نو- نو، خو-، خو،

ځکه- ځکه)،؛ مرستيالکې، لکه : (دی- دئ، ده- ده، وو wo وو- wu ،

وه-وه، وم-وم)؛ ضميري يا پرونومينال، لکه (مي-مي، مو-مو u،

،بي-بي)؛ وستربلونه، لکه (ته-ته، خخه-خخه، سره-سره، وروسته-وروسته،
لاندې-لاندې، باندي-باندي، پسي-پسي، کي-کي، پوري-پوري، خني-
خني...؛ بېلېستي او ترېستي (اشتقايي او ترکيبي) اداتي ضميرونه هم همدا سي
دروا خله، لکه (راته-درته-ورته، راکي-راکي، درکي-درکي، ورکي-ورکي،
پکي-پکي...؛ پوښتوييکي او پوښتونمخري، لکه (ولي-ولي، چيري-
چيري، کوم-کوم، کله-کله، خنگه-خنگه...؛ کړولونه يا قيدونه، لکه (اوس-
اوس، هلته-هلته، دننه-دنده، د باندي-د باندي، هوري-هوري)....

ما داسې انگېرله چې دد سویل لوی دی زې پښتو دغه خجیزه ځانگړتیا زما
برسېرونه ده، ځکه نه یې هربرت پنزل په خپل اړوند گرامر (۱۹۵۵) کې یادونه
کړې وه او نه یې ژي بیچکا په پښتو خجیوهنه (۱۹۶۹) کې «دغه دواړه اثره استاد
الهام په (۱۳۴۰) او (۱۳۶۸ ل) کلو کې را پښتو کړي دي». خو (۳۶) کاله پس چې
استاد مکنزي راته پر (۱۹۹۸) کال په خپل کور، وېلس کې د خپلې وروستنۍ
پښتو رسالې یوه کاپي را کړه او په دې تړاو یې د اخبښنگ (التباس) لپاره د (ته
اوسې) پر وړاندې د سوېل لوی دی زگړدود (ته اوسې) بېلگه وړاندې کړې وه، نو
مایې چې درستې خجیوهنې (اکستنولوجی) ته پام را وړاوه، هک پک
پاتې شو، ځکه دمشر استاد مورگن ستیرن د تاریخي پښتو پښوېي (گرامر) په
ناچاپه لاسکېنه کې یې دغه ځانگړتیا

تر سترگو شوې نه وه .

له ښه مرغه همدا یوه نیمه میاشت له مخه (۲۴-۱۰-۲۰۱۱) مې د استاد بېنوا
هغه لیکنه له «وریت پښتون» فېسبوکه را ثبت کړه چې په لمړیزه دېرشمه
لیکلې «ادبي فنون» رساله کې یې د (یاگانو) د ډولونو او لیکښو په تړاو ورته

اخبسنگ (التباس) بیلگی ته گوته نیولې ده، درسته لیکنه یې په لاندې ډول ده :

ورته

«په پښتو کې د "ی" لیکل دا شکلونه لري :

الف : معروفه (ی) - راوړسته یې (ي) ، بڼه ومنل شوه (زیار)

لکه خپلوی ، ورورگلو ی ، دا "ی" بې له کومه نښې لیکله کیږي

ب: مجهوله (ې)

ددې توری شکل لومړی چپه (یا) وه چې اوږده لمن (یې) درلوده مگر څنگه چې دا شکل که دکلمې په منځ کې راشي اشکالات پېښوي نو (ې) یعنی معروفه یا ته دوه ټکي سر به سر ورکړه شوه چې په منځ او اخر کې یو شان وي او دا توری اوږد او کشاله وایه کیږي لکه :

نارې ، غلبلي ، مېلمه مېرمنه یا نور....

په لیکلو کې د معرفي او مجهولي یا فرق په کار دي که نه وي مانا غلطیږي بیلگه :

خاندي (معروفه ی) او خاندي (مجهوله ی) مانا (یې) فرق لري ، یو غایب او بل مخاطب فعل دی ، یا لکه مستی (مستی) او مستې ، مینه او مېنه ...

ج : تانیثي (ی)

دا ی په اخیر کې یوه کوچنۍ لکۍ لري چې د نورو یاگانو سره یې فرق وشي لکه : چوکۍ ، خولۍ ، ډوډۍ ، نجلی او نور...

د : ثقیله (ئ)

ثقیله (ئ) هم د تانیثی یا په شان ثقیله ادا کیږي مگر په لیکلو کې یې شکل فرق کوي یعنی په اخیریا پر سر همزه لري بیلگه : راغلی، حئی چې دا اکثر د جمع مخاطب په اخیر کې راځي»

په ډیډر درنښت او ادبی مینه : انجنیر عبدالقادر مسعود

له تاسو گران او مشر ورور استاد زیار څخه ډیډر ډیډر مننه چې زما پوښتنو ته مو پوره او کره ځوابونه راکړل .

له تاسې هم منندوی یم چې دومره زړه غټاوی مو را په برخه کړ!

گرانو فرهنگپالو او د ادب مینانو!

زه غواړم چې له پوهاند استاد زیار صاحب سره په راتلونکي کې هم نورې مرکې ولرم . که تاسو د پښتو ادب ، فرهنگ او شعر په تړاو اړینې پوښتنې لرئ ، کولای شئ د ما د ای میل په پته یې راولیږئ .

a.masoud@hotmail.com